

عصری تہذیبی کشمکش میں

بین المذاہب مکالمہ کی ضرورت اور تقاضے

ڈاکٹر محمد اکرم ورک

اربابِ دانش سے یہ بات پوشیدہ نہیں کہ گلوبالائزیشن (Globalization) کی ضرورت و اہمیت پہلے کی نسبت کہیں زیادہ بڑھ گئی ہے۔ باہمی مکالمہ ہی وہ واحد آپشن ہے جس سے کسی بھی مذہب کا داعی مخاطب کو اپنی دعوت کی طرف متوجہ کر سکتا ہے۔ باہمی مکالمہ دعوت کا ایک ایسا اسلوب ہے جس کے ذریعے مخاطب کو زیادہ گہرائی اور سمجھیگی کے ساتھ سونپنے پر مجبور کیا جاسکتا ہے۔ گفتگو کا یہ ایسا اسلوب ہے جس میں متكلّم اور سامع کے درمیان براہ راست گفتگو ہوتی ہے اور حقائق پوری طرح نکھر کر سامنے آتے ہیں۔ پھر یا تو مخاطب مدد مقابل کے موقف کو قبول کر لیتا ہے یا اسے دلائل کی بنیاد پر رد کر دیتا ہے۔ یہ مکالمہ افراد کے درمیان بھی ہو سکتا ہے اور مختلف تہذیبوں اور مذاہب کے درمیان بھی۔

بین المذاہب مکالمہ کی اہمیت

بہ حیثیت مسلمان ہمارا عقیدہ ہے کہ حضرت محمد ﷺ کے آخری نبی ہیں اور آپؐ کی امت آخری امت ہے۔ اس لیے دنیا کے تمام انسانوں تک پیغامِ الٰہی پہنچانا ہماری بنیادی ذمہ داری ہے۔ قرآن و حدیث کے متعدد نصوص سے واضح طور پر امت محمد ﷺ پر انفرادی اور اجتماعی سطح پر یہ ذمہ داری عائد کی گئی ہے۔ مختلف ممالک کے حکمرانوں کے نام رسول اللہ ﷺ کے دعویٰ و تبلیغی خطوط جہاں معاصر مذاہب اور تہذیبوں سے آپؐ کے مکالمہ کی ایک خوب صورت مثال ہیں، وہیں یہ خطوط اس بات کی

بھی دلیل ہیں کہ اسلام اصلاح دین دعوت ہے اور اس کی دعوت کا دائرة کا تتمام عالم کو محیط ہے، اس لیے اس کے عالمی پیغام کو دوسروں تک پہنچانا مسلمانوں کا دینی فریضہ ہے۔ مذاہب عالم میں اسلام وہ واحد مذہب ہے جس نے نہ صرف عالم گیر سطح پر دعوت و تبلیغ کا حکم دیا ہے، بلکہ دوسری تہذیبوں، قوموں اور افراد کے ساتھ گفتگو اور مکالمے کے باقاعدہ اصول بھی بیان کیے ہیں۔ مثلاً اللہ تعالیٰ کا ارشاد ہے:

أُدْعُ إِلَى سَبِيلِ رَبِّكَ بِالْحِكْمَةِ
وَالْمَوْعِظَةِ الْحَسَنَةِ وَجَادِلُهُمْ بِالْتَّقِيَّةِ
كَمَا يَعْلَمُونَ
کے ساتھ پسندیدہ طریقہ سے بحث کیجئے۔ (انخل ۱۲۵)

اسلام کی یہ ایک ایسی انفرادیت ہے جو اسے تمام الہامی اور غیر الہامی مذاہب سے ممتاز کرتی ہے۔ علامہ سید سلیمان ندویؒ (م ۱۹۵۳ھ) لکھتے ہیں:

”یک قلت کہ کس طرح لوگوں کو سچائی قبول کرنے کی دعوت دینی چاہیے، دنیا میں پہلی دفعہ محمد رسول ﷺ کی زبان وحی ترجمان سے ادا ہوا۔ وہ مذہب بھی جو الہامی اور تبلیغی ہونے کا دعویٰ رکھتے ہیں یہ نہیں کہہ سکتے کہ ان کے صحیفوں نے ان کے لیے تبلیغ کے اہم اصول کی تشرع کی ہے، لیکن صحیفہ محمدی ﷺ نے نہایت اختصار، لیکن پوری تشرع کے ساتھ اپنے پیروؤں کو یہ بتایا کہ پیغام الہامی کو س طرح لوگوں تک پہنچایا جائے اور ان کو قبول حق کی دعوت کس طرح دی جائے۔“

مذاہب عالم میں عملی طور پر صرف عیسائیت اور اسلام ہی تبلیغی مذاہب ہیں، دیگر تمام مذاہب کا دائرة کارکسی خاص علاقے یا نسل تک محدود ہے، جبکہ عیسائیت کی عالم گیر دعوت اور اشاعت بھی حضرت عیسیٰ کی تعلیمات کے منافی ہے، کیوں کہ ان کی بعثت خاص بنی اسرائیل کی طرف ہوئی تھی۔ حضرت عیسیٰ کا بیان ہے:

”میں اسرائیل کے گھرانے کی کھوئی ہوئی بھیڑوں کے سوا اور کسی کے پاس نہیں بھیجا گیا،“ (انجیل متی، ۱۵: ۲۳)

اسی طرح حضرت عیسیٰ علیہ السلام نے جب بارہ نقیب مقرر فرمائے اور ان کو مختلف علاقوں کی طرف دعوت و تبلیغ کے لیے روانہ کیا تو بطور خاص ان کو تلقین فرمائی: ”غیر قوموں کی طرف نہ جانا اور سامریوں کے کسی شہر میں داخل نہ ہونا، بلکہ اسرائیل کے گھرانے کی کھوئی ہوئی بھیڑوں کے پاس جانا۔“ (ابحیل متّی، ۲:۱۰)

الغرض یہ صرف اسلام ہی ہے جس نے اپنے پیروکاروں کو نہ صرف دین اسلام کی ترویج و اشاعت کا حکم دیا ہے، بلکہ دیگر مذاہب اور تہذیبوں کے ساتھ مکالمے کے بنیادی اصولوں کی بھی تعلیم دی ہے۔ داعی اعظم ﷺ نے مختلف اقوام اور تہذیبوں کے ساتھ جو مکالمہ فرمایا، سیرت طیبہ سے اس کی کئی مثالیں پیش کی جاسکتی ہیں۔ آپؐ نے ایک طرف عرب کی مشرکانہ تہذیب کے نمائندہ افراد، سرداران قریش اور ان کے وفادے سے انفرادی اور اجتماعی سطح پر مکالمہ کیا اور دوسری طرف ورقہ بن نوفل سے لے کر نجران کے عیسائی علماء سے آپؐ کا مکالمہ گویا عیسائیت سے انفرادی اور اجتماعی سطح پر مکالمہ تھا۔ اسی طرح مدنی دور کے اوائل میں بیان مذہبی، جس کے بڑے فریق یہودی قبائل تھے، یہود سے مکالمہ ہی کی ایک صورت تھی۔

بین المذاہب مکالمے کا بنیادی اصول۔ ہم زبانی

آں حضرت ﷺ نے مختلف صحابہؓ کرام کو دوسری قوموں کی زبانیں سیکھنے کا حکم دیا، کیوں کہ دعوت و تبلیغ اور باہمی مکالمہ میں تاثیر اور قوت اسی وقت پیدا ہو سکتی ہے جب پیغام کی زبان آسان، نرم اور قابل فہم ہو۔ ہم زبانی سے انسیت میں اضافہ ہوتا ہے، اجنبیت دور ہو جاتی ہے اور گفتگو کا مقصد آسانی سے سمجھا اور سمجھایا جا سکتا ہے۔ اسی ضرورت کے پیش نظر رسول اللہ ﷺ نے حضرت زید بن ثابت[ؓ] (م ۴۳۲ھ) کو سریانی زبان سیکھنے کا حکم دیا تھا، تاکہ یہود سے انہی کی زبان میں گفتگو کی جاسکے اور انہی کی زبان میں ان کے خطوط کا جواب دیا جاسکے۔ حضرت زید بن ثابتؓ کا بیان ہے:

پس میں نے ان کی زبان میں لکھنا سیکھ لیا۔
ابھی پندرہ دن نہیں گزرے تھے کہ میں اس
میں ماہر ہو گیا۔ جب یہودی کوئی خط آپ کو
لکھتے تو میں آپ کو پڑھ کر سنادیتا اور اگر
آپ کو جواب لکھنا ہوتا تو وہ میں لکھ دیتا۔

فتعلمت کتابہم، مامروت بی خمس
عشرہ لیلة حتیٰ حدقہ و کنت أقرأ
له کتبهم اذا کتبوا الیه وأجیب عنه
اذَا کتب۔ ۴

اسی طرح ایک روایت میں ہے کہ ایک ایرانی عورت حضرت ابو ہریرہؓ (۵۸۵ھ) کی خدمت میں استغاثہ لے کر آئی کہ میرے شوہرنے مجھے طلاق دے دی
ہے اور اب مجھ سے میرا بیٹا بھی چھیننا چاہتا ہے۔ اس عورت نے یہ ساری گفتگو فارسی
زبان میں کی اور ابو ہریرہؓ نے بھی اس سے اسی زبان میں گفتگو کی، پھر آپ نے پچھے عورت
کے حوالے کرنے کا حکم دیا۔ ۵

ان واقعات سے معلوم ہوتا ہے کہ حضرات صحابہ کرام نے دوسری قوموں کی
زبان میں صرف اس غرض سے سیکھ رکھی تھیں، تاکہ ان سے براہ راست تبادلہ خیال کر کے
ان کے مسائل کو حل کیا جاسکے۔ بعض روایات سے تو یہاں تک معلوم ہوتا ہے کہ صحابہ
کرام نے قرآن مجید کے بعض اجزا کا دوسری زبانوں میں ترجمہ بھی کیا تھا، تاکہ عربی
زبان سے ناواقف لوگ اسلام کی حقیقی روح اور تعلیمات سے محروم نہ رہ جائیں۔ چنانچہ
علامہ سرنسیؒ (۶۹۰ھ) لکھتے ہیں:

بعض نو مسلم ایرانیوں نے حضرت سلمانؓؑ
خدمت میں لکھا کہ ان کے لیے سورۃ الفاتحہ کو فارسی
میں نقل کر دیا جائے، چنانچہ وہ لوگ (ای ترجمہ کو)
نمایاں میں پڑھتے تھے، یہاں تک کہ وہ عربی سیکھ گئے۔

اس واقعہ کو ڈاکٹر حمید اللہؓ نے 'النہلیۃ حافیۃ الہدایۃ' کے حوالے سے نقل کیا
ہے کہ حضرت سلمان فارسیؓ (۳۳۶ھ) نے رسول اللہ ﷺ کی اجازت سے یہ کام انجام
دیا اور ان کے ترجمے کا ایک جز بھی نقل کیا ہے، "بِنَامِ خَدا وَنَبْخَشَانِيْدَهْ مُهْرَبَانْ" - یہ لسم اللہ
کا ترجمہ ہے۔ ۶

ان الفرس کتبوا الی سلمانؓ ان یكتب لهم
الفاتحة بالفارسية، فکانوا يقرءون ذلك
في الصلوة حتى لات لستهم للعربية۔ ۷

اس کے علاوہ جن صحابہ کرام کو رسول اللہ ﷺ نے مختلف قوموں کی طرف داعی اور مبلغ بنا کر روانہ فرمایا ان کے معاملے میں بھی یہ چیز آپؐ کی حکمت عملی کا حصہ نظر آتی ہے کہ وہ مبلغ اسی قوم سے تعلق رکھتے ہوں، بے صورت دیگروہ اس قوم کی زبان، رسم و رواج اور کلچر سے آگاہ ہوں۔

اسلام کی ترجیح - امن اور مکالم

سیرت طیبہ کے مطالعہ سے یہ بات واضح ہوتی ہے کہ جب بھی رسول اللہ ﷺ کو جنگ اور امن میں سے کسی ایک کو اختیار کرنے کا موقع ملا تو آپؐ نے ہمیشہ امن کو ترجیح دی۔ یہی وجہ ہے کہ صلح حدیبیہ ۶ھ کے موقع پر آپؐ نے ایسی شرائط پر بھی صلح قبول کر لی جن سے بہ ظاہر مسلمانوں کی پسپائی کا تاثر ملتا تھا۔ اگرچہ ان شرائط کو قبول کرنے سے مسلمانوں کی دل شکنی ہوئی اور بعض صحابہ کو اس پر بڑا اضطراب بھی ہوا، لیکن آپؐ نے جنگ پر امن کو ترجیح دی، کیوں کہ آپؐ اپنے نور بصیرت سے دیکھ رہے تھے کہ امن کی صورت میں جب مسلمانوں اور مشرکوں کو آزادانہ ماحول میں میل جوں کے موقع حاصل ہوں گے تو قریش اور دیگر قبائل مسلمانوں کو بہتر طور پر سمجھ سکیں گے اور یہ ایک تاریخی حقیقت ہے کہ جب مسلمان اور قریش ایک دوسرے سے آزادانہ طور پر ملنے لگے اور انہیں ایک دوسرے کے موقف کو سننے اور سمجھنے کا موقع ملا تو صرف دو سال کے عرصہ میں یعنی فتح مکہ ۸ھ تک اتنی بڑی تعداد میں لوگ مسلمان ہوئے جتنے پہلے تمام عرصے میں نہیں ہوئے تھے۔ امام زہریؓ (م ۱۲۵ھ) کا بیان ہے:

صلح حدیبیہ سے پہلے اسلام میں اتنی بڑی فتح حاصل نہیں ہوئی تھی۔ لوگ جہاں بھی ملتے جنگ ہو کر رہتی تھی، لیکن جب صلح ہوئی اور جنگ موقوف ہوئی اور لوگ ایک دوسرے سے بے خوف ہو گئے، باہم ملے جلے، باتیں ہوئیں تو کوئی عقل مند ایسا نہیں تھا جس سے فمماFashion فی الاسلام فتح قبله كان أعظم منه، إنما كان القتال حيث التقى الناس، فلما كانت الهدنة، ووضعت الحرب وآمن الناس بعضهم ببعضاً، التقوافتفاوضوا في الحديث

اسلام کے متعلق گفتگو ہوئی اور اس نے اسے قبول نہ کیا ہو۔ چنانچہ جتنے لوگ ابتداء سے اب تک مسلمان ہوئے تھے صرف ان دو برسوں میں ان کے برابر بلکہ ان سے زیادہ تعداد میں لوگ مسلمان ہو گئے۔

المنازعہ، فلم يكلم احد بالاسلام يعقل شيئاً الادخل فيه، ولقد دخل في تینک السنین مثل من كان في الاسلام قبل ذلك او اكثر۔

اسلام میں دعوت اصل ہے اور جہاد ضرورت فرض کیا گیا ہے۔ وہ صرف اسلامی تہذیب و تمدن کے دفاع اور استحکام کے لیے ہے، اس لیے الحال اسلام کی ترویج و اشاعت کا تمام تر انحصار صرف دعوت و تبلیغ اور باہمی مکالمہ پر ہے، اس لئے ایک سچے داعی کی حیثیت سے ہمارے لئے بین المذاہب مکالمہ کی ضرورت و اہمیت کو تسلیم کرنا وین اسلام کا بنیادی تقاضا بن جاتا ہے۔ اس لحاظ سے کہا جاسکتا ہے کہ باہمی مکالمہ اور امن و امان کا ماحول اسلام کی ضرورت ہے۔ یہ اللہ تعالیٰ کا وعدہ ہے کہ جب بھی دلائل کی بنیاد پر گفتگو ہوگی تو میدان ہمیشہ اسلام اور اہل اسلام کے ہاتھ ہی رہے گا۔ ارشاد باری تعالیٰ ہے:

هُوَ الَّذِي أَرْسَلَ رَسُولَهُ بِالْهُدَىٰ
وَدِينِ الْحَقِّ لِيُظْهِرَهُ عَلَى الَّذِينَ كُفَّارٌ
وَلَوْ كَرِهَ الْمُشْرِكُونَ۔ (آل عمران: ۳۳)

وہ اللہ (وہی تو ہے جس نے اپنے رسول ﷺ کو ہدایت اور سچے دین کے ساتھ بھیجا کہ وہ اسے تمام ادیان پر غالب کر دے خواہ مشرکوں کو کیسا ہی ناگوار ہو۔

اس آیت کی تفسیر میں اکثر فسرین نے یہی لکھا ہے کہ اسلام کا غلبہ تمام ادیان پر عقل و استدلال کی رو سے تو مطلق ہے اور وہ کسی زمانہ اور وقت کے ساتھ مخصوص نہیں، البتہ مادی غلبہ اہل اسلام کی اہلیت اور صلاحیت کے ساتھ مشروط ہے، کیونکہ آزادانہ مباحثے اور مکالمے میں آخر کار جو چیز باقی رہے گی وہ سچائی ہے، جب کہ کامل اور بے داغ سچائی اسلام کے علاوہ کسی اور کے پاس نہیں ہے۔ اسلام کے پاس طاغوت کو شکست دینے کے لیے دلائل و برائین کی ہر گز کمی نہیں ہے اور مکالمے کی میز پر یہی ہمارا سب سے بڑا انتھیا ہے۔

حقیقت یہ ہے کہ جب دلیل ہار جائے تو انسان اوپر جھے ہتھکنڈوں پر اتر آتا ہے۔ تو ہین آمیز خاکوں سمیت اہل مغرب کی اسلام کے خلاف موجودہ آؤزیش دراصل دلیل کی شکست کا اعتراف ہی تو ہے۔ اس وقت جب کہ مغرب دلیل کی زبان میں اسلام کا مقابلہ کرنے سے پہلو ہی کر رہا ہے اور اپنی برتری کی بنیاد پر مسلمانوں کا مقابلہ جنگ کے میدان میں کرنا چاہتا ہے، مسلمان اہل دانش کا کام یہ ہے کہ وہ اہل مغرب کو مکالہ کی اس میز پر کھیج لائیں جہاں انہیں مدد مقابلہ کن پر فیصلہ کن برتری حاصل ہے، کیونکہ یہی وہ میدان ہے جس میں اسلام کی کامیابی کے امکانات سو فیصد ہیں، بشرطے کہ ہم اسلام کو صحیح طور پر اپنے مخاطبین کے سامنے پیش کر سکیں۔ اس موقف کی ایک دلیل وہ مکالمہ بھی ہے جو نجران کے عیسائی علماء اور حضور ﷺ کے درمیان ہوا۔ جب عیسائی علماء آپؐ کے دلائل کے سامنے بالکل عاجز آگئے تو انہوں نے جزیہ دینے کی شرط پر آپؐ سے صلح کر لی۔ عیسائی علماء کا دلیل اور استدلال کو چھوڑ کر جزیہ پر صلح کرنا اس بات کی دلیل ہے کہ وہ اس حقیقت کو جان چکے تھے کہ اسلام کا مقابلہ مکالہ کے اور استدلال کی زبان میں ممکن نہیں۔ اہل علم واقف ہیں کہ ولیم میور (م ۱۹۰۵ء) نے اپنی کتاب The Life of Muhammad میں رسول ﷺ کے مقام اور مرتبہ کو کم کرنے کی کوشش کی تو علامہ شبیل نعماں (م ۱۹۱۲ء) نے اپنے قلم کو جبش دی، اپنے شعور کو مختصر کیا اور اپنے فہم و ادراک کو کام میں لاتے ہوئے سیرت النبی ﷺ، جیسی معرب کہ آرا کتاب سے مستشرق موصوف کا منہ بند کر دیا۔ دور حاضر میں خیاء النبی ﷺ، کی صورت میں پیر محمد کرم شاہ الازھری (م ۱۹۹۸ء) نے بھی یہی خدمت انجام دی ہے۔

عصر حاضر میں اسلام کا مکالمہ، لیکن کس مذہب سے؟

اس وقت مختلف سطحیوں پر بین المذاہب مکالے کی ضرورت و اہمیت پر زور دیا جا رہا ہے۔ جون ۲۰۰۲ء میں اسلو (narowے) میں پہلی بین المذاہب کانفرنس منعقد ہوئی، جس میں ناروے کی حکومت اور وہاں کے چرچ کی دعوت پر مولانا محمد حنیف

جاندھری، مفتی نیب الرحمن، ریاض حسین بخشی اور بشپ سموئیل عزرایہ وغیرہ نے شرکت کی۔ عالمی سطح کی اس بین المذاہب کانفرنس میں مختلف مذاہب کے ماننے والوں نے بین المذاہب ہم آہنگی اور محبت کی فضائے فروغ دینے پر زور دیا۔ اعلان اسلام کے تحت پاکستان میں بھی ورلد کونسل آف ریلیجیز برائے عالمی امن و عدل اجتماعی کے زیر اہتمام ۲۰۰۳ء کو نیشنل لائبریری ہال، اسلام آباد، میں پہلی بین المذاہب کانفرنس کا انعقاد عمل میں لایا گیا۔ اس کے بعد سے یہ سلسلہ مسلسل جاری و ساری ہے۔ یقیناً یہ ساری کوششیں لاکٹ صد تحسین اور قابل قدر ہیں، لیکن اس ساری تگ و دو کے ثابت اور دور رس نتائج اسی وقت حاصل ہو سکتے ہیں جب ہم بعض باتیں طے کر لیں۔ سب سے پہلی بات تو ہمیں یہ طے کرنا ہے کہ آج کی عالمی صورت حال میں اس مکالمے کے اصل فریق کون ہیں؟ اور دوسرا یہ کہ اس مکالمے کا اپنڈا کیا ہے؟ اس طرح ہمارے لئے یہ ممکن ہو گا کہ ہم علمی حلقوں میں اپنا موقف بہتر طور پر پیش کر سکیں۔

فی الوقت دنیا میں اسلام کے علاوہ عیسائیت، یہودیت، ہندو مت، بدھ مت، جین مت وغیرہ ہی کو دنیا کے بڑے اور زندہ مذاہب میں شمار کیا جاسکتا ہے۔ وہی، الہام اور خدا پر یقین رکھنے والے زیادہ تر لوگوں کا تعلق انہی مذاہب سے ہے۔ اپنی غیر فطری اور غیر عقلی تعلیمات کی وجہ سے ان مذاہب کا ماضی میں بھی انسانی سوسائٹی کے اجتماعی معاملات سے کچھ زیادہ تعلق نہیں رہا ہے، لیکن عقل پرستی (Rationalism) کے موجودہ دور میں مذاہب کا لوگوں کی ذاتی زندگی سے عمل خل بھی بڑی تیزی کے ساتھ ختم ہو رہا ہے اور اس وقت علمی طور پر مسلمانوں کے علاوہ انسانوں کی غالب اکثریت لا دین اور سیکولر ہے۔ اس لیے اگر یہ کہا جائے کہ اسلام کے بعد اس وقت بلا امتیاز رنگ نسل پوری دنیا میں مغربی سیکولرزم مقبول ترین مذاہب کی حیثیت اختیا کر چکا ہے تو غلط نہ ہو گا۔ اس وقت جب کہ دنیا کے تمام مذاہب ایک تاریخی یادگار کی حیثیت اختیار کرتے جا رہے ہیں، یہ کہنا درست معلوم ہوتا ہے کہ دور حاضر میں مغربی فکر و فلسفہ کی بنیاد پر پروان چڑھنے والا سیکولرزم ہی اسلام کا اصل مدد مقابل ہے۔

حالات کے سرسری جائزے سے ہی یہ بات واضح ہو جاتی ہے کہ اس وقت مغرب اور مسلمانوں کے درمیان جو علمی، فکری اور تہذیبی کشکش جاری ہے اس کے اصل فریق مغرب کے مذہب سے مخترف سیکولر حلقے اور مذہب پر پختہ یقین رکھنے والے مسلمان ہیں، جب کہ عیسائی علماء مکالمے کے اصل فریق نہیں ہیں، کیوں کہ مغرب کے عیسائی رہنماء مذہب کی نمائندگی کرتے ہیں اس کا مغرب کی اجتماعی زندگی سے کوئی تعلق نہیں ہے، اس لیے موجودہ کشکش میں عیسائی علماء سے مکالمہ کی افادیت محدود ہے۔ اس واضح حقیقت کے باوجود ہمیں عیسائیت اور دیگر مذاہب سے گفتگو اور مکالمے سے انکار نہیں ہے، تا ہم روایتی عیسائی حلقے سے ہماری گفتگو اس موضوع پر ہونی چاہیے کہ عیسائی مذہبی رہنماء اپنے معاشرے کو وحی الٰہی اور آسمانی تعلیمات کی طرف واپس لانے کے لیے کیا کردار ادا کر سکتے ہیں؟ جب کہ وہ اصولی طور پر تسلیم کر چکے ہیں کہ مذہب ہر انسان کا ذاتی معاملہ ہے اور انسان کی اجتماعی زندگی سے اس کا کوئی تعلق نہیں۔

اس وقت، جب کہ پوری دنیا میں صرف مسلمان ہی بنی نوع انسان کو وحی الٰہی اور مذہب کی طرف واپس لانے کی کوشش کر رہے ہیں، سوال یہ ہے کہ مغرب کے مذہبی حلقے اس سلسلے میں مسلمانوں کی کیامد کر سکتے ہیں؟ مسلمانوں کو اپنے عیسائی مخاطبین پر یہ حقیقت واضح کرنی چاہیے کہ دونوں ایک ہی کشتی کے سوار ہیں، جو الحاد اور لا دینیت کے خوف ناک طوفان کے اندر گھری ہوتی ہے۔ اس عالم گیر طوفان کے خلاف مسلمان، مسیحی اور دیگر مذہبی علماء ایک دوسرے کے فطری اتحادی ہیں۔ عیسائی علماء کو یہ احساس دلانے کی ضرورت ہے کہ اگر وہ واقعی وحی اور آسمانی تعلیمات کی صداقت پر پختہ یقین رکھتے ہیں اور انسانی معاشرے پر اس کی علم برداری کے خواہش مند ہیں تو انہیں سیکولر حلقے کی تائید کے بجائے وحی اور آسمانی تعلیمات کے معاشرتی کردار کو قائم کرنے کی کوشش کرنی چاہیے۔

روایتی مذہبی حلقے سے مکالمے کے بنیادی اصول

چیزیت مسلمان ہم پر لازم ہے کہ نسل انسانی کی فلاج اور بہتری کے لئے ہم مسیحیت کے ساتھ مکالمہ میں مشترک صفات پر زور دیں۔ دین ابراہیمی کی مشترک

روایت، حضرت عیسیٰ علیہ السلام اور حضرت مریم کا احترام اور ہمارے مشترک سماجی بندھن وغیرہ عیسائیت کے ساتھ مکالے کی بنیاد بن سکتے ہیں۔ اس سلسلے میں مختلف حکم رانوں کے نام آپؐ کے خطوط ہمارے لئے بنیادی مأخذ کی حیثیت رکھتے ہیں۔ ہرقل اور دیگر عیسائی حکم رانوں کو رسول ﷺ نے بذریعہ خطوط اسلام کی جو دعوت دی تھی، اس میں یہ آیت درج تھی: **قُلْ يَا أَهْلَ الْكِتَبِ تَعَالَوْا إِلَى كَلْمَةٍ سَوَاءٍ بَيْنَنَا وَبَيْنَكُمْ أَلَا نَعْبُدْ إِلَّا اللَّهُ وَلَا نُشْرِكَ بِهِ شَيْئًا** (آل عمران: ۶۲) (آپؐ کہہ دیجیے کہ اے اہل کتاب ایسے قول کی طرف آجائو جو ہم میں اور تم میں مشترک ہے، وہ یہ کہ ہم اللہ کے سوا کسی کی عبادت نہ کریں اور کسی کو اس کا شریک نہ ٹھہرائیں) اس آیت کا مکر استعمال ہمارے لیے قابل توجہ ہے۔ اسی طرح مکاتیب نبوی لے جانے والے سفراء نے جس طرح اپنے مخاطبین سے مکالمہ کیا، وہ اسلوب بھی ہمارے لئے میں المذاہب مکالے کی بنیاد بن سکتا ہے۔ حضور ﷺ نے حضرت حاطب بن ابی بلتعہ (م ۳۰ھ) کو شاہِ مصر موقوس کی طرف دعویٰ خط دے کر روانہ فرمایا۔ ابن اشیر (م ۲۳۰ھ) نے حضرت حاطبؓ اور شاہِ مصر کے درمیان ہونے والے مکالے کا تذکرہ کرتے ہوئے لکھا ہے کہ جب شاہِ مصر نے حضرت حاطبؓ سے یہ کہا کہ اگر تھارے صاحب اللہ کے رسول ہیں تو پھر انہوں نے اس وقت اپنی قوم کے خلاف بدعا کیوں نہ کی جب اس نے ان کو ان کے اپنے شہر سے نکالا؟ تو حضرت حاطبؓ نے فرمایا: عیسیٰ بن مریم کی نسبت آپؐ خود کہتے ہیں کہ وہ اللہ کے رسول تھے، پھر جب ان کو ان کی قوم نے سوی دینے کا ارادہ کیا تو انہوں نے ان کو بدعا کیوں نہ دی؟ یہاں تک کہ اللہ نے ان کو آسمان پر اٹھالیا۔ موقوس اس برجستہ جواب سے بڑا متأثر ہوا اور کہنے لگا:

احسنـت! انت حـکـیـمـ جـاءـ منـ عـنـدـ
تمـ نـےـ اـچـھـاـ جـوـابـ دـیـاـ،ـ تمـ حـکـیـمـ ہـوـ اـوـ رـحـیـمـ
حـکـیـمـ .ـ کـےـ کـےـ پـاـسـ سـےـ آـتـےـ ہـوـ

امام ابن قیم (م ۷۵۱ھ) نے موقوس اور حضرت حاطبؓ کے باہمی مکالے کی جو روایت نقل کی ہے وہ حسب ذیل ہے:

بین المذاہب مکالمہ کی ضرورت اور تقاضے

حاطب: ”(اس زمین پر) تم سے پہلے ایک شخص (فرعون) گزرا ہے جو اپنے آپ کو ربِ اعلیٰ سمجھتا تھا۔ اللہ نے اسے آخر داؤں کے لیے عبرت بنا دیا۔ پہلو تو اس کے ذریعے لوگوں سے انتقام لیا، پھر خود اس کو انتقام کا نشانہ بنایا، الہزاد و رسول سے عبرت پکڑو، ایسا نہ ہو کہ دوسرے تم سے عبرت پکڑیں۔“

مقوض: ”ہمارا ایک دین ہے جسے ہم چھوڑ نہیں سکتے، جب تک کہ اس سے بہتر دین نہ مل جائے۔“

حاطب: ہم تصحیح اسلام کی دعوت دیتے ہیں جسے اللہ تعالیٰ نے تمام ماسوا (ادیان) کے بدلتے کافی بنادیا ہے۔ دیکھو! اس نبی ﷺ نے لوگوں کو (اسلام کی) دعوت دی تو اس کے خلاف قریش سب سے زیادہ سخت ثابت ہوئے، یہود نے سب سے بڑھ کر دشمنی کی اور نصاریٰ سب سے زیادہ قریب رہے۔ میری جان کی قسم! جس طرح موسیٰؑ نے عیسیٰؑ کے لیے بشارت دی تھی، اسی طرح حضرت عیسیٰؑ نے حضرت محمد ﷺ کے لیے بشارت دی ہے اور ہم تصحیح قرآن مجید کی دعوت اسی طرح دیتے ہیں جیسے تم اہل تورات کو انجیل کی دعوت دیتے ہو۔ جو نبی حسیں قوم کو پاجاتا ہے وہ قوم اس کی امت ہو جاتی ہے اور اس پر لازم ہو جاتا ہے کہ وہ اس نبی کی اطاعت کرے اور تم نے اس نبی کا عہد پالیا ہے، اور پھر ہم تصحیح دین مسیح سے روکتے نہیں ہیں، بلکہ ہم تو اس کا حکم دیتے ہیں۔“

مقوض: میں نے اس نبی ﷺ کے معاملہ پر غور کیا تو میں نے پایا کہ وہ کسی ناپسندیدہ بات کا حکم نہیں دیتے اور کسی پسندیدہ بات سے منع نہیں کرتے۔ وہ نہ گمراہ جادوگر ہیں نہ جھوٹے کا ہیں، بلکہ میں دیکھتا ہوں کہ ان کے ساتھ نبوت کی یہ نشانی ہے کہ وہ پوشیدہ کونکا لتے ہیں اور سرگوشی کی خبر دیتے ہیں۔ میں مزید غور کروں گا۔^۸

حضرت حاطبؓ اور مقوض کے اس مکالمہ سے یہ بات واضح ہوتی ہے کہ رسول اللہ ﷺ نے جن اصحابؓ کو دوسری قوموں کی طرف دعوت و تبلیغ کے لیے روانہ فرمایا، ان کی تربیت کئی پہلوؤں سے کی۔ ایک پہلو یہ کہ جو صحابیؓ جس قوم کی طرف جائے اس کی زبان سے اچھی طرح واقف ہو، دوسرا یہ کہ اسے ان کے کچھ اور رسم و رواج سے بھی

واقفیت ہو، تیسرا یہ کہ وہ ان کے دین سے، جس کو وہ اختیار کیے ہوئے ہوں، آگاہ ہو اور چوتھا یہ کہ وہ اس سر زمین کے پورے جغرافیہ سے بھی مکمل واقفیت رکھتا ہو، بتا کہ باہمی مکالمہ میں اسے ان معلومات کی بنا پر اپنے مخاطب پر علمی برتری حاصل رہے۔ یہاں اختصار کے پیش نظر مخفف ایک مثال پیش کی گئی ہے، اگر تمام نبوی سفراء کے احوال کا تفصیلی جائزہ لیا جائے تو یہنہ المذاہب مکالمے کے لئے کئی راہ نما اصول اخذ کیے جاسکتے ہیں۔ ۹

اہل مغرب کے تحفظات پر مکالمے کا اسلوب

جو لوگ خدا، رسول اور آخرت پر اعتقاد رکھتے ہوں ان کے ساتھ مکالمہ نسبتاً آسان ہے، اگرچہ اہل مغرب کا اب بھی چرچ کے ساتھ کم زور ساتھ باقی ہے، لیکن ان کی اکثریت بالخصوص اہل یورپ عیسائیت کی بنیادی تعلیمات سے دست بردار ہو چکے ہیں، اس لئے مسلمان مبلغین کو مغرب میں تمام خرایوں کی ذمہ داری عیسائیت کے سر نہیں ڈال دیتی چاہیے، بلکہ ان کے ساتھ مکالمے میں ان کے موجودہ نظریات ہی کو پیش نظر رکھنا چاہیے، جیسا کہ گزشتہ سطور میں عرض کیا گیا کہ موجودہ علمی اور فرمی کشمکش میں اسلام کے ساتھ مکالمے کا اصل فریق اور مدد مقابل مغرب کا موجودہ دانش و راہ سیکولر طبقہ ہے، لیکن اس کے ساتھ ہمارا مکالمہ اسی وقت مفید ہو سکتا ہے جب ہم مغربی فکر و فلسفہ کے تاریخی ارتقاء، پس منظر اور اس کے اصل فکری سرچشمتوں سے آگاہی رکھتے ہوں اور ہم میں مغربی افکار کا تنقیدی جائزہ لینے کی صلاحیت ہو۔ اس حوالے سے جن پہلوؤں پر خصوصی غور و فکر کی ضرورت ہے وہ درج ذیل ہیں:

ایک تو اس پہلو کا جائزہ لینا ضروری ہے کہ مغرب میسیحیت کو چھوڑ کر موجودہ سیکولر زم تک کیوں اور کیسے پہنچا؟ ہمارے لئے اس تاریخی حقیقت کا ادراک ضروری ہے کہ رسولویں صدی عیسوی تک مغرب میں قدیم عیسائیت ہی غالب تھی، طاقت اور اختیار پہلو کے ہاتھ میں تھا۔ مارٹن لوٹھر (Martin Luther) (م ۱۵۲۶ء) پہلا شخص تھا جس نے پہلو کے اختیار کو چینچ کیا اور ساتھ ہی عقل انسانی کو وجی کی تعبیر کا واحد ذریعہ قرار دیا۔

یہی وہ دور ہے جس کے بعد مغربی معاشرے پر عیسائیت کی گرفت آہستہ آہستہ کم زور پڑنے لگی، لیکن جس فکرنے بالا خر عیسائیت کو مکمل پسپائی اور شکست پر مجبور کیا وہ اٹھارویں صدی عیسوی میں پروان چڑھنے والی تحریکِ تنویر (Enlightenment Movement) اور تحریکِ رومانیت (Romanticism) ہے۔ مغرب کی موجودہ روشن خیالی کی تحریک کا یہ وہ مختصر پس منظر ہے جس کا پوری تفصیل کے ساتھ تجزیہ کرنے کی ضرورت ہے۔

دوسرा پہلو جس کا جائزہ لینا ضروری ہے وہ تحریکِ استشراق (Orientalism) ہے۔ اہل مغرب میں اسلام کے بارے میں پائی جانے والی ان بے شمار غلط فہمیوں کو ہم اس وقت تک نہیں سمجھ سکتے جب تک تحریکِ استشراق کے مقاصد، محکمات اور عالم مغرب پر اس کے اثرات کا بھر پور تجزیہ نہ کر لیں۔ بدقتی سے مستشرقین کی مرتب کردہ تاریخ نہ صرف زندہ ہے، بلکہ ہر قسم کے شک و شبہ سے بالاتر سمجھی جاتی ہے۔ اس وقت بھی پوری دنیا میں الیکٹرانک اور پرنٹ میڈیا کے ذریعہ اسلام کی جو تصویر کشی کی جا رہی ہے اس کا بڑا ماخذ مستشرقین کی وہی تحقیقات ہیں جن کا اسلام سے دور کا بھی واسطہ نہیں۔

مغرب کے ساتھ باہمی مقالہ کی صورت میں تیسری بات جس کا لحاظ رکھنا ضروری ہے وہ یہ ہے کہ ہمیں قرآن و حدیث سے رہنمائی تو ضرور لینی چاہیے، تاہم مغرب کی نفیسیات کے مطابق ہمیں سب سے پہلے اسلامی تعلیمات کے عقلی جواز پر بات کرنی ہوگی اور مغرب کے موجودہ سماجی علوم اور اسلام کے تقابلی مطالعہ کے بعد اسلامی احکام کی افادیت پر دلائل پیش کرنے ہوں گے اور اسلامی تعلیمات کی سماجی اور معاشرتی اہمیت واضح کرنی ہوگی۔ اسلامی احکام کے اسرار و حکم پر حضرت شاہ ولی اللہ (۶۷-۱۴۰۷ھ) کی کتاب *حجۃ اللہ البالغة* بڑی ہی قابل قدر ہے۔ موجودہ حالات کے پس منظر ہی اس موضوع کو بڑھانے کی ضرورت ہے۔

مغربی اقدار اور اہل مغرب کے تحفظات

مغرب اسلام اور مسلمانوں کے بارے میں جو تحفظات رکھتا ہے وہ دو قسم کے

ہیں۔ پہلی قسم کے تحفظات تو وہ ہیں جن کا تعلق اسلامی تاریخ اور نظام معاشرت سے ہے۔ اسلامی تعلیمات کا یہ وہ حصہ ہے جس کا براہ راست مکرا و مغرب کے موجودہ طرز معاشرت سے ہے۔ دوسری قسم کے تحفظات وہ ہیں جن کا تعلق دین کی اساس اور بنیاد سے ہے۔ مغرب کے ساتھ ہمارا مکالمہ اس وقت تک مفید نہیں ہو سکتا جب تک ہم کھلے ذہن اور مکمل تیاری کے ساتھ ان کے تمام تحفظات پر بات کرنے کے لئے تیار نہ ہوں۔ سب سے پہلے ہمیں مغرب سے اس موضوع پر مکالمہ کرنا ہو گا کہ وہ دین اسلام پر ایک نظام حیات اور طرزِ معاشرت کی حیثیت سے غور کرے۔

انسانی حقوق اور اسلام

اس وقت مغرب میں مساوات، آزادی اور بنیادی انسانی حقوق کے سلسلے میں بڑی حساسیت پائی جاتی ہے۔ بدقتی سے اسلام کے بارے میں یہ غلط تاثر پھیلا دیا گیا ہے کہ اسلام میں بنیادی انسانی حقوق اور خاص طور پر عورتوں کے حقوق کو بری طرح پامال کیا گیا ہے۔ ہمیں اہل مغرب پر واضح کرنا ہو گا کہ اسلام تمام انسانی حقوق کا تحفظ کرتا ہے اور اس کے عطا کردہ حقوق ہی فطری بنیادوں پر ہیں۔ مثلاً جب اسلام ایک انسان کے قتل کو پوری انسانیت کے قتل کے مترادف قرار دیتا ہے تو کیا یہ حرمت انسان کا بہترین قانون فرمانہیں پائے گا؟ اسی طرح اسلام کی بیان کردہ تمام سزا میں بھی انسانی حق کے اثبات ہی کے لیے ہیں۔ عورتوں کے حقوق میں بھی ان کے فطری دائرہ کار اور نفیاں کو مد نظر رکھا گیا ہے۔

ایک داعی کی حیثیت سے جو بات ہماری خصوصی توجہ کی مستحق ہے وہ یہ کہ اگرچہ انسانی حقوق کے عالمی منشور، Universal Declaration of Human Rights (Universal Declaration of Human Rights) جو بجا طور پر آج کا عالمی قانون ہے، کی تمام شقوں کو قبول کرنا ہمارے لیے ممکن نہیں ہے، تاہم ہمیں اس بحث میں زیادہ ثابت اور تعمیری انداز میں حصہ لینا چاہیے اور اگر باہمی مکالمہ میں کسی جگہ چک کی گنجائش موجود ہو تو اس کا لحاظ کیا جانا چاہیے۔ اس حوالے سے سیرت طیب صلی اللہ علیہ وسلم سے کئی مثالیں پیش کی جا سکتی ہیں جن سے واضح ہوتا ہے کہ

بین المذاہب مکالمی کی ضرورت اور تقاضے

بعض موقع پر رسول ﷺ نے اپنے موقف پر قائم رہتے ہوئے بین الاقوامی قانون، عرف اور قبائلی رسم و رواج کا احترام کیا۔ مثلاً جب آپؐ کا مسیلمہ کڈاب کے سفیروں سے مکالمہ ہوا تو آپؐ نے ان سے دریافت فرمایا کہ کیا تم مسیلمہ کو نی مانتے ہو؟ انھوں نے کہا: ہاں۔ اس پر آپؐ نے فرمایا: اگر سفیروں کا قتل جائز ہوتا تو میں تمہیں قتل کروادیتا۔ اور کیھے اسلام میں مرتد کی سزا قتل ہے، لیکن آپؐ نے ان پر یہ حد جاری نہیں کی، بلکہ فرمایا کہ چوں کہ عالمی قانون یہ ہے کہ سفیروں کو قتل نہیں کیا جاتا، اس لیے میں تمہیں چھوڑ رہا ہوں، ورنہ میں تمہیں قتل کروادیتا۔

سن ۹: بھری میں اقرع بن حابسؓ کی زیر قیادت بنو تمیم کا وفد اسلام قبول کرنے کے لیے بارگاہ رسالت ﷺ میں حاضر ہوا، لیکن ان لوگوں نے قبول اسلام کے لیے بڑی عجیب شرط لگائی کہ آپؐ پہلے ہمارے ساتھ مفاخرت کریں، آپؐ کا خطیب ہمارے خطیب کا اور آپؐ کا شاعر ہمارے شاعر کا مقابلہ کرے، تب ہم اسلام قبول کریں گے۔ آپؐ نے ان کے اس مطالبہ کو قبول کیا۔ چنانچہ آپؐ کے حکم پر حضرت حسان بن ثابتؓ نے ان کے شاعر زبرقان بن بدر کا مقابلہ کیا اور حضرت ثابت بن قیسؓ نے ان کے خطیب عطار و بن حاجب کا مقابلہ کیا۔ بنو تمیم نے بالآخر حضور ﷺ کے شاعر اور خطیب کی برتری کو تسلیم کرتے ہوئے اسلام قبول کر لیا۔^{۱۱}

دیکھا جائے تو وفرمبنی تمیم کا مطالبہ بالکل لا یعنی تھا۔ بالفرض اگر مسلمانوں کا شاعر اور خطیب مقابلے میں شکست کھا بھی جاتے تو بھی اسلام کی حقانیت پر کوئی اثر نہ پڑتا، لیکن اس کے باوجود آپؐ نے ان کے رسم و رواج کا احترام کیا۔ اس سے یہ بات بھی ثابت ہوتی ہے کہ رسول ﷺ نے دوسری قوموں کے ساتھ مکالمے کی اتنی زبردست تیاری کر رکھی تھی کہ بنو تمیم نے جب قبول اسلام کی یہ عجیب و غریب شرط رکھی تو آپؐ نے بلا جھگک ان میدانوں میں ماہر اپنے اصحاب کو طلب کیا۔ اسی طرح جب آپؐ نے مختلف حکمرانوں کے نام دعویٰ خطوط روانہ کرنے چاہیے تو بعض صحابہ نے عرض کیا کہ اے اللہ کے رسول ﷺ! حکمرانوں میں یہ اصول ہے کہ وہ ان خطوط پر کوئی خاص توجہ نہیں دیتے

جن پر کوئی مہر (Seal) وغیرہ نہ ہو، چنانچہ اسی وقت آپ نے خطوط کو مہر بند کرنے کے لیے مہر بنانے کا حکم دیا۔^{۱۲}

رئیس المناقیفین عبد اللہ بن ابی کے کردار سے کون واقف نہیں؟ اس کی شرائیزیوں کی وجہ سے اسلام کوئی دفعہ فقصان اٹھانا پڑا۔ صحابہ کرام نے بارہا اس کے قتل کا ارادہ کیا، حتیٰ کہ ایک دفعہ خود اس کے صاحب زادے، جو مخلص مومن تھے، نے بھی آپ سے اپنے باپ کے قتل کی اجازت طلب کی، لیکن آپ نے صحابہ کرام کو ایسی بھی عمل سختی کے ساتھ منع کر دیا اور فرمایا کہ میں اس چیز کو پسند نہیں کرتا کہ لوگ یہ کہیں کہ محدثین اپنے ساتھیوں کے قتل کا حکم دیتے ہیں۔ اصولی اعتبار سے دیکھا جائے تو عبد اللہ بن ابی سخت ترین سزا کا مستحق تھا لیکن آپ نے پھر بھی اس سے درگز رفر مایا، صرف اس وجہ سے کہ کہیں عام لوگوں کے ذہن میں اسلام کے بارے میں کوئی منفی تاثر پیدا نہ ہو جائے، گویا آپ کی نظر اصولی حکم کے نفاذ کے علاوہ اس کے نتائج اور عملی اثرات پر بھی تھی۔

ان مثالوں سے واضح ہوتا ہے کہ ایک داعی کے لیے نہ صرف عالمی قانون، رسم و رواج اور عرف سے واقفیت ضروری ہے، بلکہ اگر دعوت اور مکالمہ کے ثبت نتائج کی توقع ہو تو دیگر اقوام کے قوانین اور رسم و رواج کا ممکن حد تک لحاظ اور احترام بھی کیا جاسکتا ہے، اسی طرح اگر کسی اسلامی حکم کا نفاذ قوتی مصلحت کے خلاف ہو تو اس کے نفاذ میں تو قف کیا جاسکتا ہے۔ عصر حاضر میں مسلمان قانون دانوں کا یہ فرض ہے کہ وہ بین الاقوامی قانون کا سیرت طیب صلی اللہ علیہ وسلم کی روشنی میں مطالعہ کریں اور ان پہلوؤں کا جائزہ لیں جہاں باہمی گفتگو اور مکالمہ میں لچک کے پہلو کو مدنظر رکھا جاسکتا ہے۔

اسلام کا تصورِ جہاد

اسلام کے بارے میں اہل مغرب کو جو غلط فہمیاں ہیں ان میں سے ایک اس کا تصورِ جہاد ہے۔ مدنی دور میں رسول صلی اللہ علیہ وسلم نے چھوٹی بڑی تقریباً ست سی (۸۷) مہماں ترتیب دیں۔ ان تمام مہماں کے مقاصد، محركات اور اهداف مختلف تھے۔ ان میں سے بعض انسدادی نوعیت کی تھیں تو بعض دفاعی تھیں، جب کہ بعض خالص دعویٰ اور تبلیغی

نوعیت کی تھیں، لیکن محدثین اور مسلمان سیرت نگاروں نے ان تمام مہمات کو، جن میں ترتیب اور تنظیم کا معمولی سائیکل خیال رکھا گیا تھا، کتاب المغازی اور غزوات و سرایا کے عنوان سے ذکر کر دیا، جس سے اس غلط پروپیگنڈا نے جڑ پکڑی کہ اسلام جنگ و جدال کا دین ہے۔ مغرب میں یہ تاثر عام ہے کہ اسلام تلوار کے زور پر پھیلا ہے اور اگر اب بھی مسلمانوں کو موقع ملا تو وہ بزرگ شمشیر اسلام کو تمام دنیا پر غالب کر کے دم لیں گے۔

اسلام کے تصور، جہاد کے حوالے سے اہل مغرب کے ساتھ ہمارا مکالمہ دوپہلوں سے ہونا چاہیے، پہلی بات تو ہمیں یہ واضح کرنا ہو گی کہ ابتدائی ایک دو صد یوں میں اسلام کے اپسین، وسطیٰ ایشیا اور برصغیر تک پھیلنے کی بڑی وجہ اسلامی تعلیمات کی معقولیت اور مسلمان مبلغین کی انتہک کوششیں ہیں۔ دنیا کے کتنے ہی علاقے ایسے ہیں جہاں اسلامی فوجوں کا کبھی داخلہ نہیں ہوا، لیکن اسلام وہاں بھی موجود ہے۔ اندو نیشیا اور ملیشیا پر بھلا کون سی اسلامی فوجیں جملہ آور ہوئی تھیں؟ لیکن کیا وہاں مسلمان اکثریت میں نہیں ہیں؟ اس لیے تاریخ کا کوئی بھی سنجیدہ طالب علم اس حقیقت کو تسلیم کرنے کے لیے تیار نہیں کہ اسلامی تاریخ کے کسی بھی دور میں اسلام کو دوسرا اقوام پر ٹھونسنے کے لیے تلوار سے مددی گئی ہے۔

اس موضوع پر پروفیسر ڈیبلیو۔ آر نلڈ کی کتاب The Preaching of Islam ہمارے لیے بنیادی حوالے کی حیثیت رکھتی ہے۔ بدقتی سے جہاد کے بارے میں ہم اسلامی نقطہ نظر کو اہل مغرب پر پوری طرح واضح نہیں کر سکے۔ عام لوگ اب بھی اسی پرانی غلط فہمی کا شکار ہیں۔ ہمیں اہل مغرب کو قائل کرنا ہو گا کہ اسلام کے پھیلنے کے اسباب دیگر ہی ہیں۔ مثلاً ہمیں دلائل کے ساتھ بتانا ہو گا کہ بہت سے عیسائی، جن سے ابتدائی دور میں اسلام کا مکالمہ ہوا وہ بھی مسلمانوں کی طرح حضرت عیسیٰ کی الوہیت کے قائل نہیں تھے۔ اس لئے عقائد کی یکسانیت ابتدائی دور کے مسیحیوں کے قبول اسلام کا بڑا

سبب بُنی ہے، ڈاکٹر حمید اللہ^ر (م ۲۰۰۲ء) لکھتے ہیں:

”نبیاشی فرقہ طبیعت واحد کا (یعنی مانوف راست) عیسائی تھا اور ان دونوں

اس فرقے اور یونان کے عیسائیوں میں بڑے سخت اختلافات تھے، آخر

الذکر اس بات کے قائل تھے کہ حضرت عیسیٰ میں بہ وقت واحد دو طبعتیں تھیں، انسانی اور خدائی بھی۔ اب یہ جو (یہن میں) نجاشی کا نائب تھا، حضرت عیسیٰ کو ابین اللہ نہیں بلکہ صرف مسیح اللہ مانتا تھا۔ غالباً نجاشی کے بھی یہی عقائد ہوں گے اور یہ مسلمانوں کے عقائد کے بہت مماثل ہیں۔

اسی طرح روم اور ایران کے لوگوں نے قیصر و سرسی کی نسبت مسلمانوں کے عادلانہ اور سماجی مساوات پر مبنی اندازِ حکم رانی اور مناسب اور قانونی نیکیوں کے نفاذ کو خوش آمدید کیا اور یہی چیزان کے قبول اسلام کا بنیادی سبب بنتی۔

وہ مرے، ہمیں اہل مغرب کو یہ احساس دلانا ہوگا کہ جنگ انسانی نفیات کا لازمی جزو ہے۔ اس لیے دنیا کی ہر تہذیب میں جنگ بہ ہر طور موجود رہی ہے۔ اہل مغرب، جو اس وقت امن کے سب سے بڑے داعی ہیں، ان کا موجودہ رو یہ اس حقیقت کا زندہ ثبوت ہے۔ اسلام نے انسانی نفیات کے اس پہلو سے آنکھیں بند نہیں کیں، بلکہ انسان کے جنگی جنون کی تہذیب و تطہیر کر کے اس کو جہاد کے روپ میں پیش کیا ہے۔

اسلامی دنیا میں مذہبی تکشیریت کا وجود

اہل مغرب میں اسلام کے بارے یہ غلط فہمی بھی پائی جاتی ہے کہ اسلامی سوسائٹی میں اقلیتوں کے حقوق کا کوئی تصور نہیں ہے۔ اس لئے مغرب سے مکالمہ میں اس نکتہ کو اجاگر کرنا ضروری ہے کہ عہد رسالت ﷺ اور اس کے بعد کی اسلامی دنیا بالخصوص مصر، لبنان، ہندوستان اور عثمانی تکوں کے دور میں ہمیشہ قرآنی اصول کے مطابق لوگوں کو مکمل مذہبی آزادی حاصل رہی ہے۔ اسلامی دنیا میں مذہبی تکشیریت کا وجود ہمارے موقف کی واضح شہادت مہیا کرتا ہے۔ ضرورت اس امر کی ہے کہ قرآن مجید کی اصولی تعلیم: لَا إِكْرَاهَ فِي الدِّينِ (البقرة: ۲۵۶) (Dین میں کوئی زبردستی نہیں ہے) کی نظری اور عملی تبلیغ اور اشاعت کی جائے۔ اس کے علاوہ عہد رسالت ﷺ، عہد خلافت راشدہ اور مسلم عروج کے ان تاریخی معاملات سے بھی استشهاد کیا جا سکتا ہے، جن میں مذہبی آزادی کے تحفظ کا وعدہ کیا گیا ہے۔

خلافت اور جمہوریت

اسلام کے سلسلے میں مغرب میں ایک اور غلط فہمی یہ پائی جاتی ہے کہ اگر مسلمان اقتدار میں آگئے تو وہ پوری دنیا میں خلافت کا نظام نافذ کریں گے اور لوگوں کی شخصی آزادیاں اور حقوق سلب کر لیں گے۔ اسلامی نظام خلافت کے خلاف اہل مغرب کی اس غلط فہمی کی اصل وجہ اور پس منظر صحنه کی ضرورت ہے۔ اس غلط فہمی کی بڑی وجہ مغرب کا وہ دور ہے جسے قرون مظلمہ (Dark Ages) کہا جاتا ہے، جس میں پوپ ہی طاقت کا اصل سرچشمہ اور فائیل اتحاری (Final Authority) تھا۔ پوپ نے ہمیشہ اربابِ حل و عقد کا ساتھ دیا اور حکم رانوں کو مذہبی تحفظ فراہم کیا، دوسری طرف عوام کو کسی قسم کے سیاسی حقوق حاصل نہ تھے۔ اصل میں مغرب نے اسلام کے نظام خلافت کو بھی یورپ کے دور تاریک میں اپنے ہاں پائی جانے والی مذہبی حکومتوں پر قیاس کر رکھا ہے۔ مغرب نے صدیوں کی شکاش کے بعد جو سیاسی اور شخصی آزادی حاصل کی ہے وہ اب اسے کسی قیمت پر کھونا نہیں چاہتا۔

اب ہمارا فرض ہے کہ ہم مغرب پر یہ بات واضح کریں کہ اسلام کے تصویر خلافت کو پاپائیت سے کوئی نسبت نہیں، کیوں کہ مسلمانوں کا خلیفہ عیسایوں کے پوپ کی طرح خدا کا نمائندہ نہیں ہے، جس کی کسی بات کو نہ چلیخ کیا جا سکتا ہے اور نہ وہ کسی اصول کا پابند ہے۔ ایک دفعہ جب حضرت ابو بکر صدیق (م ۱۳ھ) کو ایک شخص نے یا خلیفۃ اللہ، (اے اللہ کے خلیفہ) کہا تو آپ نے فوراً اس کی اصلاح کرتے ہوئے فرمایا کہ میں اللہ کا خلیفہ نہیں، بلکہ اس کے رسول ﷺ کا خلیفہ ہوں۔ ۱۳۱ پوپ کے بر عکس مسلمانوں کا خلیفہ خدا کے بجائے رسول ﷺ کا نمائندہ ہے، جو مطلق العنان نہیں، بلکہ اصول کا پابند ہوتا ہے، جس سے اختلاف بھی کیا جا سکتا ہے اور جو ایک خاص دائرے میں رہ کر ہی اپنے فرائض منصبی ادا کر سکتا ہے، چنانچہ تاریخ گواہ ہے کہ خلفاء راشدین سے عام مسلمانوں نے نہ صرف اختلاف کیا، بلکہ بسا اوقات ان کو اپنی رائے تبدیل کرنے پر مجبور

بھی کیا۔ یہ ایک تاریخی واقعہ ہے کہ حضرت عمر^(م ۲۳۵ھ) نے جب مسلمان عورتوں کے لئے مہر کی ایک خاص مقدار مقرر کرنا چاہی تو ایک خاتون نے ان کو برسیر منبر ٹوک دیا اور حضرت عمر[ؓ] اپنی رائے سے رجوع کرنا پڑا۔^{۱۲۱}

تاریخ شاہد ہے کہ مسلمان علماء نے ہمیشہ دلیل اور حق کا ساتھ دیا ہے اور ہمیشہ عوام کے شانہ بہ شانہ مذہبی اور سیاسی حقوق کی جنگ لڑی ہے۔ پوری اسلامی تاریخ اس طرح کی مثالوں سے بھری پڑی ہے۔ امام ابو حنیفہ^(م ۱۵۰ھ) امام احمد بن حنبل^(م ۲۳۱ھ) اور کتنے ہی جلیل القدر ائمہ نے وقت کے حکم رانوں کو چیلنج کیا اور اپنی جانوں تک کی پروانہ کی۔ ہمیں مغرب کو قائل کرنا ہو گا کہ ہمارا ماضی ان کے ماضی سے بالکل مختلف ہے، اس لئے مغرب کو یقین نہیں پہنچتا کہ وہ اپنا تاریک ماضی دکھا کر ہمیں ہمارے روشن ماضی سے محروم کر دے۔

اگر ہم اہل مغرب کو اس بات پر قائل کر لیں کہ اسلام کا معاشرتی، معاشی اور سیاسی نظام انسانی سوسائٹی کے لیے زیادہ مفید اور بہتر ہے تو پھر شاید ہمارے لئے ان کے ان تحفظات کو دور کرنا مشکل نہیں ہو گا جن کا تعلق دین اور مذہب کی اساس سے ہے۔ اہل مغرب کے وہ تحفظات جن کا تعلق اسلام کے بنیادی اور اساسی تصورات سے ہے وہ درج ذیل ہیں:

خدا کے وجود کا اثبات

یہاں بھی ہمیں اہل مغرب سے مکالمہ کرتے وقت اس ماحول کو پیش نظر رکھنا ہو گا جس میں مغربی ذہن پر والی چڑھتا اور شعور کی منازل طے کرتا ہے۔ اہل مغرب، جو ہر چیز کو عقل (Reason) کی بنیاد پر پرکھنے کے عادی ہیں، ان کے سامنے خدائی کتاب کی بنیاد پر اپنے دلائل شروع کرنے سے پہلے خود خدا کے وجود کو زیر بحث لانا ہو گا، ورنہ مغرب کی خطرناک حد تک آزاد سوچ ہمیں غیر سنجیدہ قرار دے گی۔ سائنسی امکان اور عقل کی بنیاد پر اگر خدا کے وجود کے لیے فطرت کے مشاہدے پر زور دیا جائے تو

بین المذاہب مکالمی کی ضرورت اور تقاضے

شاید ہمیں کامیابی حاصل ہو، جیسا کہ مکی عہد نبوت میں رسول اللہ ﷺ نے اہل مکہ کو عقل اور مشاہدہ نظرت کی بنیاد پر اسلام کی طرف متوجہ کیا تھا۔

کیا اسلام عیسائیت اور یہودیت کی نئی صورت گری ہے؟

مغرب میں اسلام کے بارے میں صرف عوام ہی نہیں بلکہ خواص کے ذہن میں بھی یہ تصویر راست ہے کہ اسلام کوئی مستقل دین نہیں، بلکہ عیسائیت اور یہودیت ہی کا نیا روپ ہے۔ اس خیال کی ترویج میں بنیادی کردار تحریک استشراف کا ہے۔ دوسری صدی ہجری کے مشہور عیسائی عالم یونانی مشقی (John of Damascus) کو تحریک استشراف کا باñی قرار دیا جاتا ہے۔ اس نے 'محاورۃ مع المسلم'، اور 'ارشادات النصاری فی جدل المسلمين'، نامی کتب سے اسلام کے خلاف جس منفی پروپیگڈے اور قلمی مناظرے کا آغاز کیا تھا، مغرب میں اس کے اثرات آج بھی موجود ہیں۔ پیغمبر محمد کرم شاہ الا زھریؑ نے اپنی قابل قدر تصنیف 'ضیاء ابنی ﷺ' کی چھٹی اور ساتویں جلد میں تحریک استشراف کا بھر پور جائزہ لیا ہے۔ اہل مغرب، جو سماجی، معاشرتی اور سائنسی علوم کی معراج کو پہنچ ہوئے ہیں، ان کے نزدیک آج بھی اسلام کے بارے میں نہ جاننا کم علمی کی دلیل نہیں ہے۔ مغرب میں یہ تاثرات بھی عام ہے کہ اسلام عیسائیت اور یہودیت ہی کی مسخر شدہ تعلیمات پر مبنی ہے اور اسلامی قوانین یہودیوں کی فقہ تعالیٰ مودہ سے اخذ شدہ ہیں، جن کا زیادہ زور ان کے ظاہری الفاظ پر ہے نہ کہ مقاصد پر۔ جوزف شاخت (Joseph Schacht) نے اپنی کتاب The origins of Muhammadan Jurisprudence میں دعویٰ کیا ہے کہ اسلامی قانون رومن لاس سے مآخذ ہے۔ مشہور مستشرق ول ڈیورانٹ (Will Durant) (م ۱۹۸۱ء) نے اپنی کتاب The Age of Islam and the West میں، فلپ کے ہٹی (Philip K. Hitti) نے اپنی کتاب We st Muslim میں اور موریس سیل (Morris S. Seale) نے اپنی کتاب Theology میں دعویٰ کیا ہے کہ قرآن و حدیث کا بڑا حصہ یہودی اور عیسائی روایات

سے ماخوذ ہے۔ ضرورت اس امر کی ہے کہ اسلام اور عیسائیت کے تقابلی مطالعہ سے اہل مغرب کی اس غلط فہمی کو دور کیا جائے۔

قرآن وحی الٰہی ہے

رسول ﷺ کی رسالت کے انکار کی وجہ سے مغرب میں قرآن کو آسمانی صحیفے کے بجائے ﷺ کی ذاتی تصنیف سمجھا جاتا ہے۔ اس غلط فہمی کی بڑی وجہ بھی اپنی پروپیگنڈا ہے جس کو زائل کرنے کی ضرورت ہے۔ اگرچہ گذشتہ کئی صدیوں سے کئی یورپی زبانوں میں قرآن کا ترجمہ کیا جا رہا ہے، لیکن ان تراجم کے اسلوب پر ایک نظر ڈالنے سے یہ بات واضح ہو جاتی ہے کہ ان متربزمین کے پیش نظر اسلام کا تعارف کرانے کی نسبت میں جنگ جوؤں کو مقدس جنگ (Sacred War) کے لیے مسلمانوں کے خلاف تیار کرنا تھا۔ بعد کے دور میں قرآن مجید کے تراجم میں یہی اسلوب کسی نہ کسی انداز میں غالباً رہا ہے۔ اسی پروپیگنڈے کے زیر اثر مسلمانوں کو محدث (Muhammadan) پکارا گیا اور اسی سے محدث لاء (Muhammadan Law) کی اصطلاح وجود میں آئی۔

قرآن مجید ہر دوسرے کے لیے نبی کریم ﷺ کا زندہ جاوید مجذہ ہے۔ عہد رسالت میں بھی لوگوں نے قرآن مجید کو جب حضور ﷺ کی اختراع قرار دیا تو آپؐ نے قرآن مجید کی فصاحت و بلاغت، اس کے اسلوب بیان اور هر قسم کے تقاض سے مبرراً ہونے کو اس کے کلام الٰہی ہونے کی دلیل کے طور پر پیش کیا۔ عقل پرستی کے موجودہ دور میں قرآن مجید کا مجزانہ پہلو اس کی فطری تعلیمات کے علاوہ وہ سائنسی اور تاریخی حقائق ہیں جن کو قرآن نے بیان کیا ہے۔ ضرورت اس امر کی ہے کہ ہم قرآن مجید کے اس پہلو پر توجہ دیں اور اہل مغرب کو یہ بتائیں کہ کتنے ہی ایسے تاریخی اور سائنسی حقائق ہیں جن تک مغرب صدیوں کی محنت اور تحریکات کے بعد پہنچا ہے، لیکن قرآن مجید نے صدیوں پہلے ان حقائق کو بیان کر دیا۔ یہ اس بات کی واضح دلیل ہے کہ قرآن کسی انسان کا نہیں، بلکہ اللہ کا کلام ہے۔ ڈاکٹر موریس بوكاۓ کی کتاب The Bible, The Quran and Science

اور اس کے بعد اس موضوع پر شائع ہونے والی دیگر کتب اس ذیل میں ہماری توجہ کی خصوصی مستحق ہیں۔

اہل مغرب میں اعلیٰ ترین سطح پر اب یہ سوچ پروان چڑھ رہی ہے کہ مذہب سے مکمل دست برداری ان کے معاشرتی اور تہذیبی زوال کا باعث بن رہی ہے اور موجودہ مغربی فلسفہ ان کے تمام مسائل کا حل نہیں ہے۔ اس وقت اہل مغرب جو روحاںی خلا محسوس کر رہے ہیں اس کی بنا پر یہ کہنا بے جا نہ ہوگا کہ فی الوقت مغربی سیکولرزم کو ایک خاص مفہوم میں بحران کا سامنا ہے۔ آج کی عالمی صورت حال میں مذہب ایک بار پھر اہل مغرب کی زندگی میں دبے پاؤں داخل ہو رہا ہے۔^{۱۵} اس لیے مسلمان اہل علم کے لیے یہ مناسب وقت ہے کہ وہ اہل مغرب کے سامنے اسلام کو بہتر انداز میں پیش کریں۔ حقیقت یہ ہے کہ اگر مغرب کی نفیات کو مدد نظر رکھتے ہوئے اسلام کو آج کے جدید اسلوب، تکنیک اور زبان میں پیش کیا جائے تو کوئی وجہ نہیں کہ اسلام اپنی فطری تعلیمات کی وجہ سے مغرب کے اعلیٰ ذہن کو متاثر نہ کرے۔

کسی بھی تحریک کی کامیابی کے لئے رجال کار کی تیاری بڑی اہمیت رکھتی ہے۔ چوں کہ اسلام کی اشاعت کا تمام انحصار دعوت تبلیغ اور دوسری قوموں سے مکالے پر ہے اس لیے رسول ﷺ نے صرف بین المذاہب مکالمے کی عملی مثال قائم کی، بلکہ ایسے افراد بھی تیار کیے جو دوسری قوموں سے مکالے کی صلاحیتوں سے مالا مال تھے۔ لیکن ہمارا الیہ یہ ہے کہ اب جب کہ حالات کے جرنبے میں بین المذاہب مکالے کی میز پر بیٹھنے پر مجبور کر دیا ہے، ہمارے پاس ایسے افراد کی شدید کمی ہے جو مغربی فکر و فلسفہ پر گہری تقدیمی نظر رکھتے ہوں اور جو اہل مغرب کی ڈنی ساخت، ان کی نفیات، پس منظراً اور تکنیک سے واقف ہوں۔ موجودہ صورت حال یہ ہے کہ ہمارے ہاں جو لوگ علمی رسوخ رکھتے ہیں وہ مغربی زبان و ادب اور مغرب کی نفیات سے واقف نہیں اور جو لوگ مغربی زبان اور حاوارے کو جانتے ہیں وہ علمی طور پر کم زور ہیں۔

ضرورت اس امر کی ہے کہ دینی مدارس اور جامعات کے نصاب تعلیم میں مغربی

فکر و فلسفہ کو بے طور لازمی مضمون کے شامل نصاب کیا جائے، تاکہ ایسے رجال کا رکی تیاری ممکن ہو جو مغرب کے دانش و دربیت سے پورے اعتماد کے ساتھ بات کر سکیں۔ یہ ایک تاریخی حقیقت ہے کہ یونانی فکر و فلسفہ کے عروج کے دور میں مسلمان اہل علم نے یونانی علم کلام اور فلسفہ پر مکمل عبور حاصل کیا تھا اور پھر یونانی فکر و فلسفہ کے علمی اور تحلیلی جائزے کے بعد اسلامی فلکر کی برتری کو دلائل کے ساتھ ثابت کیا تھا۔ دور حاضر میں مسلمان اہل علم پر لازم ہے کہ وہ اپنے اسلاف کی تاریخ کو دہراتے ہوئے جدید علم کلام اور مغربی فکر و فلسفہ پر عبور حاصل کریں، تاکہ مغربی فلکر کا بھر پور تلقینی جائزہ لے کر اس کی کم زور یوں اور کھوکھلے پن کو واضح کیا جاسکے۔

ایک اور چیز جس کا ہمیں خاص طور سے لحاظ رکھنا چاہیے وہ یہ کہ مغرب کے ساتھ مکالمہ میں ہمارا رویہ معدربت خواہنا اور دفاعی کے بجائے اقدامی ہونا چاہیے۔ ہمیں اسلام کے بنیادی عقائد اور نظریات کی ایسی تاویل سے احتساب کرنا چاہیے جس کا اسلام سے کوئی تعلق نہ ہو۔ معروف روایت کے مطابق جب قریشی وفد حضور ﷺ کی خدمت میں حاضر ہوا اور آپؐ کے سامنے مختلف متبادل (Options) رکھے کہ آپؐ جو پیش کش بھی چاہیں قبول کر لیں، مگر دعوت تبلیغ سے باز آ جائیں تو آپؐ نے اس وقت جو الفاظ ارشاد فرمائے تھے وہ ذاتی مروعیت کے شکار لوگوں کے لیے خاص طور پر قابل توجہ ہیں۔ آپؐ نے فرمایا تھا: ”اللہ کی قسم اگر یہ لوگ میرے ایک ہاتھ پر سورج اور دوسرے ہاتھ پر چاند بھی رکھ دیں تب بھی میں اپنے مشن سے پیچھے ہٹنے والا نہیں۔“ ۱۶ اسی طرح جب شاہ جہشنجاہی نے مسلمانوں کو دربار میں طلب کیا، تاکہ وہ حضرت عیسیٰ اور عیسائی مذہب کے بارے میں اپنا موقف بیان کریں، تو مسلمانوں سخت پریشان ہوئے، کیوں کہ سچ کہنے کی صورت میں نجاہی اور دربار یوں کے ناراض ہونے کا خطرہ تھا، لیکن آپؐ ﷺ کے تربیت یافتہ صحابہ کرامؓ نے باہمی مشاورت کے بعد یہ متفقہ فیصلہ کیا:

نقول والله ما قال الله وما جاء نايه اللہ کی قسم، ہم وہی کہیں گے جو اللہ نے فرمایا
اور رسول اللہ ﷺ نے جس کی تعلیم دی ہے۔ نبینا۔ ۱۷

اس لیے ہمیں کسی قسم کی ذہنی مرعوبیت کے بغیر پورے اعتماد کے ساتھ مغرب کو قائل کرنا ہوگا کہ اسلام ہی ایک ایسا تریاق ہے جو مغرب کی تہذیب کو ہر قسم کے نقصان سے پاک کر کے زندہ جاوید کر سکتا ہے۔ مغرب کے تمام مسائل، خاندانی نظام کی شیرازہ بندی، بچوں میں بڑوں کا احترام پیدا کرنا، باہمی اخوت، نسلی تفاخر کا خاتمه، فیضیاتی استحکام، احترام آدمیت، تعلیم، ایڈز جیسی بیماریوں کے خلاف سماجی مدافعت وغیرہ کا حل صرف اسلام کے پاس ہے۔

حوالشی و مراجع

- ۱۔ سید سلیمان ندوی، سیرۃ النبی ﷺ، الفیصل ناشران و تاجران کتب، اردو بازار، لاہور، ۹۱/۳
- ۲۔ منساحم، حدیث زید بن ثابت[ؓ]، ۱۱۰۸/۲، ۲۳۸، دارالحياء التراث العربي، بیروت، ۱۹۹۱ء
- ۳۔ سنن ابی داود، کتاب الطلاق، باب من الحق بالولد، ۷۷
- ۴۔ سرسی، المہسوط، کتاب اصولۃ، دارالعرفۃ، بیروت، ۱۹۷۸ء، ۱/۱۱
- ۵۔ ڈاکٹر محمد اللہ، صحیفہ ہمام بن منبہ، ناشر شیداللہ یعقوب، کلفشن، کراچی، ۱۹۹۸ء، ص ۱۹۳
- ۶۔ ابن ہشام، السیرۃ النبویۃ، دارالحياء، التراث العربي، بیروت، ۱۹۹۵ء، ۳۵۱/۳

یہاں ضمناً ایک اور بات کا ذہن نشین رہنا ضروری ہے۔ وہ یہ کہ ہمارے ہاں اسلام کی امن پسندی پر استدلال کے لئے صلح حدیبیہ کا حوالہ جس انداز سے دیا جاتا ہے اس سے اس عظیم تاریخی واقعے کی حیثیت محسن ایک منقی سمجھوتے کی سی ہو کر رہ جاتی ہے، حالاں کہ کوئی بھی تاریخی واقعہ یک دم وقوع پذیر نہیں ہو جاتا، بلکہ اس کا ایک پس منظر ہوتا ہے۔ صلح حدیبیہ کو بھی اگر اس کے تاریخی پس منظر میں دیکھا جائے تو صاف معلوم ہوتا ہے کہ سنہ ۶ھ سے قبل کے واقعات اسلام کے متعلق ہر قسم کے مفعولی تاثر کو ختم کر چکے تھے۔ اس پس منظر میں صلح کا معاملہ مسلمانوں سے زیادہ خود قریش کی ضرورت تھا۔ یہی وجہ ہے کہ جب رسول ﷺ نے خون عثمانؑ کا بدلہ لینے کے لئے مسلمانوں سے مشہور بیعت بیعت رضوانؑ لی اور مسلمان جنگ کے لیے تیار ہو گئے تو قریش نے عافیت اسی میں جانی کہ صلح کے موقع کو ضائع نہ کیا جائے۔ تاہم آپؐ نے جن شرائط پر صلح کی اس سے آپؐ کی امن پسندی کا واضح

ثبوت ملتا ہے۔

- ۱۰۶ ابن الاشیر الحزری، اسد الغائب، دار احیاء التراث العربي، بیروت، ۱/۲۲۳،
- ۱۰۷ ابن قیم الجوزی، زاد المعاد، مؤسسة الرسالة، بیروت، ۹/۱۹، ۲۹۱/۳، ۲۹۲،
- ۱۰۸ اس موضوع پر تفصیلی مطالعہ کے لئے ملاحظہ ہو: صحابہ کرام کا اسلوب دعوت و تبلیغ، ناشر مکتبہ جمال کرم، لاہور، ۲۰۰۲ء، صفحہ ۱۷-۱۸
- ۱۰۹ مسند احمد، ۱/۵۲، ح: ۳۷۵۲، حدیث عبداللہ بن مسعود
- ۱۱۰ ابن سعد، الطبقات الکبری، ۱/۲۳۲، ذکر نقش خاتم رسول اللہ ﷺ
- ۱۱۱ ڈاکٹر محمد اللہ، رسول اکرم ﷺ کی سیاسی زندگی، دارالاشاعت، کراچی، ۱۹۸۷ء، ص ۱۲
- ۱۱۲ ابو بعلی، الاحکام السلطانیہ، دارالكتب العلمیہ، بیروت، ۱۹۸۳ء، ص ۲۷
- ۱۱۳ ابن العربی، احکام القرآن، دارالكتب العلمیہ، بیروت، ۱/۲۹۶، ۲۰۰۳ء، تفسیر آیت: وَأَنْتُمْ إِحْدًا هُنَّ قِنْطَارًا (النساء: ۲۰)
- ۱۱۴ اس حوالے سے پروفیسر میاں انعام الرحمن کا تجزیاتی مضمون جو ماہنامہ "الشرعیۃ" گوجرانوالہ، اگست ۲۰۰۵ء میں "مغرب کی ابھرتی ہوئی مذہبی شناخت" کے عنوان سے شائع ہوا ہے، قابل مطالعہ ہے۔
- ۱۱۵ ابن کثیر، البدایۃ والنهایۃ، دارالكتب العلمیہ، بیروت، ۱/۳، ۲۰۰۱ء، ۲۶۳
- ۱۱۶ سیرت ابن ہشام، ۱/۱۱، ۳۲۳

☆☆☆

پاکستان میں

سہ ماہی تحقیقاتِ اسلامی کے لیے رابطہ کریں:

جناب سجاد الہی صاحب، A-27، اوہما رکیٹ، مال گودام روڈ، بادامی باخ، لاہور
Tel: 0300-4682752, (R)5863609, (0)7280916

Email: Sammaradnan<talluadnan@yahoo.com>